

பொதுத்துறை

2008-2009 ஆம் ஆண்டுக்கான

கொள்கை விளக்கக் குறிப்பு

மாநிலத்தின் பொது நிர்வாகம் தொடர்புடைய முக்கியமான பணிகளைக் கவனித்து வரும் பொதுத்துறை தலைமைச் செயலரின் நேரடி நிர்வாகக் கட்டுப்பாட்டில் இயங்குகிறது. த்துறையில் கவனிக்கப்பட்டு வரும் சில முக்கிய பணிகள் பின்வருமாறு :-

- மேதகு ஆளுநர் மற்றும் அமைச்சர்கள் தொடர்புடைய பணிகள்.
- இந்திய ஆட்சிப்பணி அலுவலர்கள் மற்றும் மாவட்ட வருவாய் அலுவலர்கள் குறித்த பணிகள்.
- சட்டம் மற்றும் ஒழுங்கு குறித்த பணிகள்.
- தேசிய ஒருமைப்பாட்டுக் குழு மற்றும் பன்மாநிலக்குழு உட்பட, நடுவண் மற்றும் மாநில அரசுகளுக்கு இடையிலான பொதுவான விவரங்கள் குறித்துக் கவனித்தல்.
- மரபுப்பணி மற்றும் உயர் பெருமக்கள் வருகை
- நடுவண் அரசின் வெளியுறவு அமைச்சகத்துடன் தொடர்பு கொள்ளல் மற்றும் அயல்நாட்டு தூதரகக் குழுக்களுடனான தொடர்புப்பணி.
- பொதுவிடுமுறை அறிவித்தல்.
- முன்னாள் படைவீரர்களின் நலன், அவர்களின் குடும்பத்தைச் சார்ந்தோர் நலன் மற்றும் தமிழ்நாடு முன்னாள் படைவீரர்கள் கழகத்தின் நிர்வாகம்.
- இந்திய தேசிய இராணுவ வீரர்கள் மற்றும் சுதந்திரப் போராட்ட வீரர்களுக்கான ஓய்வூதியம் மற்றும் நலப் பணிகள்.
- சென்னை, உதகமண்டலத்தில் உள்ள விருந்தினர் இல்லங்கள் மற்றும் புதுதில்லியிலுள்ள தமிழ்நாடு இல்லம், கூடுதல் தமிழ்நாடு இல்லம் ஆகியவற்றை நிர்வகித்தல்
- இலங்கை அகதிகளுக்கு நிவாரணம் வழங்குதல் மற்றும் அவர்களுக்கு தேவையான அடிப்படை வசதிகளைச் செய்து தருதல்.
- தாயகம் திரும்பியோரின் நலன் மற்றும் மறுவாழ்வு குறித்த பணிகள்.
- தமிழகத்திற்கு முறையான நுழைவிசைவுடன் (Visa) வருகைபுரியும் பாகிஸ்தான் மற்றும் வங்காள தேசம் நீங்கலாக ஏனைய அயல்நாட்டவரின் தங்கும் காலத்தை நீட்டித்து வழங்கல்.
- மாநிலங்களுக்கு இடையேயான மற்றும் தென் மாநில மண்டலக்குழுக்கள் குறித்த அலுவல்கள்.
- விசாரணை ஆணையங்கள் அமைத்தல் மற்றும் மாநில மனித உரிமைகள் ஆணையத்தின் பணியமைப்பு மற்றும் பொதுநிர்வாகம் குறித்த பணிகள்.

- முதலமைச்சரின் தனிப்பிரிவு

சில முக்கிய பணிகள் குறித்த விவரங்கள் பின்வருமாறு:-

I. அரசு விருந்தினர் இல்லங்கள்

சேப்பாக்கம் அரசு விருந்தினர் இல்லம் மற்றும் சிந்தாதிரிப்பேட்டை அரசு ஓய்வு இல்லம்

2. தமிழகத்திற்கு வருகை தரும் உயர் பெருமக்களுக்கு தங்கும் வசதி, உணவு மற்றும் போக்குவரத்து வசதிகள் அரசு விருந்தினர் இல்லத்தால் செய்து கொடுக்கப்படுகிறது. மேதகு இந்தியக் குடியரசுத்தலைவர் அவர்கள், மாண்புமிகு இந்திய பிரதமர், நடுவண் அரசு அமைச்சர்கள், அயல்நாட்டு உயர்பெருமக்கள், மாண்புமிகு உச்ச நீதிமன்ற நீதியரசர்கள், மற்றும் உயர்நீதிமன்றங்களின் தலைமை நீதியரசர்கள், மாநில அமைச்சர்கள், இந்திய அரசின் செயலாளர்கள் மற்றும் நடுவண் அரசால் நியமிக்கப்பட்ட குழு உறுப்பினர்கள் / தலைவர்கள் ஆகியோர் அரசு விருந்தினர்களாகக் கருதப்படுவார்கள்.

3. 2007-2008ஆம் ஆண்டு தமிழகத்திற்கு மேதகு இந்தியக் குடியரசுத்தலைவர் அவர்கள் மூன்று முறையும், மாண்புமிகு இந்தியப் பிரதமர் அவர்கள் ஒரு முறையும், மேதகு முன்னாள் இந்தியக் குடியரசுத் தலைவர் அவர்கள் ஒரு முறையும், பல்கேரிய நாட்டின் பிரதமர் ஒரு முறையும், அண்டை மாநில முதலமைச்சர்கள் மற்றும் ஆளுநர்கள் 25 முறையும், மத்திய அமைச்சர்கள் 398 முறையும், நடுவண் அரசால் நியமிக்கப்பட்ட குழு உறுப்பினர்கள் / தலைவர்கள் 225 முறையும், உச்சநீதிமன்ற நீதியரசர்கள் மற்றும் அண்டை மாநில உயர்நீதிமன்ற நீதியரசர்கள் 140 முறையும், நடுவண் அரசின் செயலாளர்கள் மற்றும் ஏனைய மாநிலங்களின் அரசு அதிகாரிகள் 200 முறையும் வருகை புரிந்துள்ளனர். சென்னையில் அரசு விருந்தினர்கள் மற்றும் அரசு அலுவலர்கள் தங்க ஏற்பாடு செய்யும் இந்த விருந்தினர் இல்லங்கள் மாவட்ட வருவாய் அலுவலர் நிலையிலுள்ள வரவேற்பு அலுவலர் மற்றும் இணை மாநில மரபு அலுவலரின் நேரடி கட்டுப்பாட்டில் இயங்கி வருகின்றன.

தமிழ்நாடு இல்லம், புதுதில்லி

4. தலைநகர் புதுதில்லியில் பழைய தமிழ்நாடு இல்லம் மற்றும் கூடுதல் தமிழ்நாடு இல்லம் ஆகியன தமிழ்நாட்டில் இருந்து புதுதில்லி சென்று தங்குபவர்களுக்கு உணவு மற்றும் உறைவிட வசதி செய்து கொடுப்பதற்கென்று செயல்பட்டு வருகின்றன. இந்த இல்லத்தின் அறை ஒதுக்கீடு குறித்த ஆணைகள் இத்துறையால் வெளியிடப்படுகின்றன.

5. இவ்வில்லத்தின் நிர்வாகக் கட்டுப்பாடு மற்றும் அனைத்துப் பணிகளும் தமிழக அரசின் உள்ளூறை ஆணையர் பொறுப்பிலுள்ளது. இந்திய ஆட்சிப்பணி அலுவலரான இவருக்கு இணை

உள்ளுறை ஆணையர் அனைத்துப் பணிகளிலும் உறுதுணையாக இருக்கின்றார். புதுதில்லி, தமிழ்நாடு இல்லத்திலிருந்து செயல்படும் மாண்புமிகு தமிழக சிறப்புச் சார்பாளர் தமிழக அரசின் சார்பாகச் செயல்படுகிறார். பழைய தமிழ்நாடு இல்லத்தினைப் புதுப்பிக்கும் பணிகள் விரைவில் முடியும் என நம்பப்படுகிறது.

“தமிழகம்” விருந்தினர் மாளிகை, உதகமண்டலம்

6. உதகமண்டலத்தில் பனிபடர்ந்த மரச்செறிவான இயற்கைச் சூழலில் அழகிய தோட்டத்தின் நடுவில் “தமிழகம்” விருந்தினர் மாளிகை 36 ஏக்கர் நிலப்பரப்பில் அமைந்துள்ளது. உதகமண்டலத்திற்கு வருகை தரும் உயர் பெருமக்களுக்கும், அரசுப் பணியாளர்களுக்கும் உணவு மற்றும் உறைவிட வசதிகளைச் செய்து கொடுக்கும் நோக்கத்துடன் இம்மாளிகை செயல்படுகிறது.

II. தேசிய விழாக்கள், சிறப்பு நாட்கள் மற்றும் விருதுகள்

7. இந்திய தேசிய விழாக்களான சுதந்திரநாள் விழா மற்றும் குடியரசுநாள் விழாக் கொண்டாட்டங்கள் ஆகியவற்றையும், நடுவண் அரசால் சிறப்பு நாட்களாக அறிவிக்கப்பட்டுள்ள தியாகிகள் நாள், கொடுஞ்செயல் எதிர்ப்பு நாள், மத நல்லிணக்க நாள், தேசிய ஒருமைப்பாட்டு நாள் முதலிய நாட்களில் அனைத்துத் துறைகளையும் ஒருங்கிணைத்து உறுதிமொழி எடுத்தலுக்கான ஏற்பாட்டையும் இத்துறை செய்கிறது.

8. இத்துறை ஒவ்வொரு ஆண்டும் குடியரசுநாள் விழா அன்று, சென்னை கடற்கரையில், முப்படைகளின் அலங்கார அணிவகுப்போடு, ஆடல், பாடல் மற்றும் பல்வேறு கலைநிகழ்ச்சிகளுடன் மேதகு ஆளுநர் அவர்கள் கொடியேற்றி வைக்கும் நிகழ்ச்சியை ஏற்பாடு செய்கிறது. மேலும், சுதந்திரநாள் விழாவின் போதும், சென்னை தலைமைச்செயலகத்தில் உள்ள கோட்டை கொத்தளத்தில் மாண்புமிகு முதலமைச்சர் அவர்கள் தேசியக்கொடி ஏற்றிவைக்கும் நிகழ்ச்சிக்கான பணிகளையும் மேற்கொள்கிறது. நடுவண் அரசு அறிவித்துள்ள சிறப்பு நாட்களில் தலைமைச்செயலக வளாகத்தில் உள்ள இராணுவ அணிவகுப்பு மைதானத்தில் மாண்புமிகு அமைச்சர்கள், துறைச் செயலாளர்கள் மற்றும் தலைமைச் செயலக அனைத்து அலுவலர்களுக்கும் மாண்புமிகு முதலமைச்சர் அவர்களால் உறுதிமொழி செய்து வைக்கும் நிகழ்ச்சிகளும் இத்துறையால் ஏற்பாடு செய்யப்படுகின்றன.

9. இவை தவிர, அரசின் நலத்திட்டங்களை ஆய்வு செய்யும் பொருட்டு, மாண்புமிகு முதலமைச்சர் அவர்கள் தலைமையில் மாவட்ட ஆட்சித் தலைவர்கள் மற்றும் காவல்துறை அதிகாரிகளின் மாநாடு நடைபெற இத்துறையால் ஏற்பாடு செய்யப்படுகிறது. வீர தீரச் செயல்களுக்கான நடுவண் அரசின் விருதுகளான ஜீவன்ரக்ஷா பதக்கம், அசோக சக்ரா, கீர்த்தி சக்ரா, செளர்ய சக்ரா போன்ற விருதுகளுக்கும், பொது நிருவாகத்தில் சிறப்பாக பணிபுரிந்தவர்களுக்காக அளிக்கப்படும்

பிரதமர் விருது, பத்மஸ்ரீ, பத்மபூஷண், பத்மவிபூஷண், மத நல்லிணக்கத்திற்கான கபீர் விருது, சமாதான விருதான காந்தியடிகள் அமைதி விருது போன்ற நடுவண் அரசின் படைத் துறை சாராதவர்களுக்கான விருதுகளுக்கும் இத்துறையின் மூலம் பரிந்துரைகள் அனுப்பப்படுகின்றன. மேலும், மாநில அரசின் விருதுகளான அண்ணா பதக்கம், கோட்டை அமீர் மதநல்லிணக்கப் பதக்கம், கல்பனா சாவ்லா விருது ஆகியவற்றுக்கான விருதாளர்களும் தேர்வு செய்யப்படுகின்றனர். பெருந்தலைவர் காமராசர், அண்ணல் அம்பேத்கார், பேரறிஞர் அண்ணா, மகாகவி பாரதியார், பாவேந்தர் பாரதிதாசன், முத்தமிழ்க் காவலர் கி.ஆ.பெ.விசுவநாதம், தமிழ்த்தென்றல் திரு.வி.க மற்றும் தந்தை பெரியார் விருது முதலிய மாநில அரசு விருதுகளுக்கு மாவட்ட ஆட்சித் தலைவர்கள் மற்றும் துறைச் செயலாளர்களிடமிருந்து விண்ணப்பங்கள் பெறப்பட்டு, விருதாளர்களைத் தெரிவு செய்து விழா ஏற்பாடு செய்யப்பட்டு, விருதுகள் வழங்கப்படுகின்றன.

III. அயல்நாட்டினர்

10. பாகிஸ்தான் மற்றும் வங்கதேச நாட்டினர் தவிர தமிழகத்திற்கு பல்வேறு காரணங்களுக்காக வருகை புரியும் ஏனைய அயல்நாட்டினருக்கு இந்தியாவில் தங்கும் காலத்தை நீட்டித்து தருதல், சிறிது காலம் தங்கள் நாட்டிற்கு சென்று மீண்டும் தமிழகம் திரும்ப விழைபவர்களுக்கு மீள நுழைவிசைவு மேற்குறிப்பு (Return Visa Endorsement) மற்றும் இந்தியாவை விட்டு வெளிச்செல்ல விழைபவருக்கு வெளிச்செல் அனுமதி (Exit Permit) ஆகியவை வழங்கப்படுகின்றன. இலங்கையில் ஏற்பட்ட இனக் கலவரத்திற்கு பின், இலங்கை நாட்டவர் அனைவருக்கும் நடுவண் அரசின் ஆணையைப் பெற்ற பின்பே இங்கே தங்க அனுமதி நீட்டித்து வழங்கப்படுகிறது.

11. தமிழ் நாட்டில் தங்கியிருக்கும் அயல்நாட்டினர் யாரேனும் சமூக விரோதச் செயலில் ஈடுபட்டாலோ, விதிகளை மீறிச் செயற்பட்டாலோ அல்லது அவர்கள் மீது எதிர்மறையான குறிப்புகள் எதுவும் பெறப்பட்டாலோ நடுவண் அரசின் உள்துறையிடம் இசைவு பெற்று அவர்களை இந்தியாவை விட்டு வெளியேற்ற இத்துறையால் ஆணை பிறப்பிக்கப்படுகிறது. மேலும், வேலை தேடியோ, மேல் படிப்பிற்காகவோ அல்லது வேறு காரணங்களுக்காகவோ வெளிநாடுகளுக்குச் செல்ல விழைபவர்களுக்கு தமிழகத்தில் உள்ள அரசுத் தேர்வுகள் இயக்ககம்/தொழில் நுட்பக் கல்வி இயக்ககம்/மருத்துவக் கல்வி இயக்ககம், பல்கலைக்கழகங்கள், திருமணம், பிறப்பு மற்றும் இறப்புப் பதிவு அலுவலகங்களில் இருந்து வழங்கப்பட்ட சான்றிதழ்கள் உரிய அலுவலகங்களில் அதன் உண்மைத்தன்மை சரிபார்க்கப்பட்ட பின்பு இத்துறையால் சான்றுறுதி செய்யப்படுகின்றன.

IV. அரசு விமானம் மற்றும் ஹெலிகாப்டர்

12. தமிழ்நாடு அரசால் உயர் பெருமக்களின் உபயோகத்திற்கென ஒரு விமானம் மற்றும் ஹெலிகாப்டர் ஆகியவை பராமரிக்கப்படுகின்றன. இந்த வானூர்திகள் இந்திய விமானப்படையின் விமானிகளால் இயக்கப்படுகின்றன. ஹெலிகாப்டர் இயக்குவதற்காக இரண்டு விமானிகளும், விமானத்தை ஓட்டுவதற்கு ஒரு விமானியும் மற்றும் வானூர்திப் பயண இயக்குநர் ஒருவரும் இந்திய விமானப் படையிலிருந்து வேற்றுப்பணி மூலம் நியமிக்கப்பட்டுள்ளார்கள். மேற்காணும் இரண்டு வானூர்திகளும் சென்னை விமான நிலையத்தில் நிறுத்தி வைக்கப்பட்டுள்ளன. உயர் பெருமக்களின் அவசரப் பணிகளுக்காக இவை பயன்படுத்தப்படுகின்றன.

V. அகதிகள் நிவாரணம் மற்றும் தாயகம் திரும்பியோர் மறுவாழ்வு

அகதிகள் வருகை

13. இலங்கையில் நிகழ்ந்த இனக்கலவரம் காரணமாக பெருவாரியான இலங்கைத் தமிழ்மக்கள் 1983ம் ஆண்டு முதல் இந்தியாவில் அடைக்கலம் புகுந்தனர். அவர்கள் கீழ்க்கண்ட விவரங்களின்படி மூன்று கட்டங்களில் இந்தியாவிற்கு வந்துள்ளனர்.

	வருகை		திரும்பிச் சென்றோர்	
	ஆண்டு	நபர்கள்	ஆண்டு	நபர்கள்
முதல் கட்டம்	1983 – 1987	1,34,053	1983 – 1989	45,281
இரண்டாம் கட்டம்	1989 – 1991	1,22,078	1989 – 1996	54,188
மூன்றாம் கட்டம்	1996 – 2003	22,418	-	-

14. 12.01.2006 முதல் துவங்கிய நான்காம் கட்ட வருகையில், 31.03.2008 முடிய 6,832 குடும்பங்களைச் சார்ந்த 21,020 அகதிகள் இந்தியா வந்துள்ளனர். 31.03.2008 நிலவரப்படி, 19,360 குடும்பங்களைச் சார்ந்த 73,087 இலங்கைத் தமிழர்கள் 25 மாவட்டங்களில் இரு சிறப்பு முகாம்களை உள்ளடக்கிய, 117 முகாம்களில் தங்க வைக்கப்பட்டுள்ளனர். முகாம்களில் உள்ள இலங்கை அகதிகளுக்கு பல்வேறு நிவாரண உதவிகள் வழங்கப்படுகின்றன. அதற்கான ஒட்டுமொத்த செலவினமும் மாநில அரசால் முதலில் மேற்கொள்ளப்படுகின்றது. பின்னர் மாநில தலைமை கணக்காயர் வழங்கும் தணிக்கைச் சான்றிதழின் பேரில் செலவு ஈடு செய்ய முன்மொழிவுகள் நடுவண் அரசுக்கு அனுப்பப்படுகின்றன.

அகதிகளுக்கு வழங்கப்படும் நிவாரண உதவிகள்

அ. அகதிகளின் குடும்பங்களுக்கு திங்கள்தோறும் பணக்கொடை வழங்குதல்

15. தமிழக அரசு 1.8.2006 முதல் தமிழகத்தின் பல்வேறு முகாம்களில் தங்கியுள்ள இலங்கை அகதிகளுக்கான திங்கள்தோறும் வழங்கும் பணக்கொடையை இரட்டிப்பாக்கி கீழ்க்கண்ட வீதங்களில் வழங்கி வருகிறது.

1.8.2006 முதல் இரட்டிப்பாக்கப்பட்ட பணக்கொடை

1	குடும்பத்தலைவர்	ரூ. 400/-
2.	12 வயதிற்கு மேற்பட்ட ஒவ்வொரு கூடுதல் உறுப்பினருக்கும்	ரூ. 288/-
3.	12 வயதிற்குட்பட்ட முதல் சிறியவர்க்கு மட்டும்	ரூ. 180/-
4.	கூடுதல் சிறியவர் ஒவ்வொருவருக்கும்	ரூ. 90/-

2006-07ஆம் ஆண்டில் ரூ. 18.09 கோடி செலவழிக்கப்பட்டது. 2007-08ஆம் ஆண்டில் துணை மானிய ஒதுக்கீடு உட்பட ரூ. 27 கோடி நிதி ஒதுக்கீடு செய்யப்பட்டு, மார்ச், 2008 முடிய ரூ. 24.79 கோடி செலவாகியுள்ளது. நடுவண் அரசின் ஒப்புதல் வரப்பெறாத நிலையிலும் உயர்த்தப்பட்ட பணக்கொடையினை மாநில அரசு தொடர்ந்து வழங்கி வருகிறது. தனது ஒப்புதலை விரைவில் வழங்கிட வேண்டும் என நடுவண் அரசை மாநில அரசு வலியுறுத்தியுள்ளது.

ஆ. மானிய விலையில் அரிசி விநியோகித்தல்

16. இத்திட்டத்தின் கீழ், முகாம்களில் தங்கியுள்ள அகதிகளுக்கு அரிசி கிலோவுக்கு 57 காசுகள் என்ற மானிய விலையில் கீழ்க்கண்ட அளவுப்படி விநியோகிக்கப்படுகிறது.

1. பெரியவர் ஒவ்வொருவருக்கும் - நாளொன்றுக்கு 400 கிராம்
2. ஒவ்வொரு குழந்தைகளுக்கும் - நாளொன்றுக்கு 200 கிராம் (எட்டு வயதிற்கு உட்பட்டவர்)

பொது விநியோகத் திட்டத்தின் மூலம் அமைக்கப்பட்ட நியாயவிலைக் கடைகள் மூலம் தமிழ்நாடு நுகர் பொருள் வாணிபக் கழகம் அகதிகளுக்கு மானிய விலையில் அரிசி வழங்கி விலை வேறுபாட்டுத் தொகையினை மாநில அரசிடமிருந்து ஈடுசெய்து கொள்கிறது. 2006-07ஆம் நிதியாண்டில் அரிசி வழங்குவதற்காக ரூ 6.72 கோடி செலவழிக்கப்பட்டதுடன், 2007-08ஆம் நிதியாண்டில் ரூ.8.34 கோடி செலவிடப் பட்டுள்ளது. இத்திட்டத்திற்கு நடுவண் அரசு 31.3.2007 முடிய தனது இசைவினைத் தந்துள்ளது. அரிசிக்கான நடப்பு மானிய விலையான கிலோவிற்கு 57 காசுகள் என்ற விலையிலேயே இத்திட்டத்தினை தொடர நடுவண் அரசை இந்த அரசு வற்புறுத்தியுள்ளது. நடுவண் அரசின் இசைவு இன்னும் வரப்பெறாத நிலையிலும், அகதிகளின் நலன் கருதி, மாநில அரசு இத்திட்டத்தினை தொடர்ந்து செயல்படுத்திக் கொண்டு வருகிறது .

இ. துணி வகைகள்

17. நடுவண் அரசு நிர்ணயித்த அளவில் முகாம்களில் தங்கியுள்ள அகதிகளுக்கு ஆண்டிற்கு ஒருமுறை துணிவகைகளும், பாயும், இரண்டாண்டிற்கொருமுறை போர்வையும் இலவசமாக வழங்கப்படுகின்றன. 2006-2007ஆம் நிதியாண்டில் இதற்கென ரூ.2.91 கோடி செலவாகியுள்ளது.

2007-2008ஆம் ஆண்டில் திருத்திய நிதி ஒதுக்கீட்டின்படி ரூ.2.59 கோடி ஒதுக்கீடு செய்யப்பட்டுள்ளது. 2004ஆம் ஆண்டில் நடுவண் அரசால் இவ்வினங்களுக்கு நிர்ணயிக்கப்பட்ட கொள்முதல் விலை போதுமானதாக இல்லாததால், இவற்றிற்கான விலை வீதங்களை நடப்புச்சந்தை விலைக்கேற்றபடி மாற்றியமைக்க நடுவண் அரசு கேட்டுக் கொள்ளப்பட்டது. இக்கோரிக்கையை ஏற்று நடுவண் அரசு துணி வகைகளுக்கான கொள்முதல் விலையை சுமார் 28 விழுக்காடு உயர்த்தி 2007-2008 முதல் 3 வருடங்களுக்கு தனது ஒப்புதலை வழங்கியுள்ளது.

ஈ. சமையல் பாத்திரங்கள்

18. அகதி முகாம்களில் தங்கியுள்ள ஒவ்வொரு குடும்பத்திற்கும் இரண்டாண்டிற்கு ஒருமுறை சமையல் பாத்திரங்கள் இலவசமாக வழங்கப்படுகிறது. தற்போது நடைமுறையில் உள்ள குடும்பம் ஒன்றுக்கு நிர்ணயிக்கப்பட்ட தொகையான ரூ. 150/- என்பதை ரூ. 250/- என உயர்த்தித் தந்திட நடுவண் அரசு கேட்டுக் கொள்ளப்பட்டுள்ளது.

மருத்துவ வசதிகள்

19. முகாம்களின் அருகில் உள்ள ஆரம்பச் சுகாதார மையங்கள் மற்றும் அரசு மருத்துவமனைகள் மூலம் இலவச மருத்துவசேவைகளை அகதிகள் பெற்றிட ஏற்பாடுகள் செய்யப்பட்டுள்ளன. பெரிய அளவிலான மருத்துவ சிகிச்சைக்கான பண உதவி ஒவ்வொரு நிகழ்வின் அடிப்படையில், மாவட்டாட்சியாளர்களின் பரிந்துரைக்கேற்றபடி இலங்கைத் தமிழர் சிறப்பு நிவாரண நிதியிலிருந்து அரசால் வழங்கப்படுகிறது. சமூக நலத்துறை மூலமாக செயல்படுத்தப்பட்டுவரும் ஒருங்கிணைந்த குழந்தை வளர்ச்சித் திட்டம், அகதிகள் முகாமில் தங்கியுள்ள பெண்கள் மற்றும் குழந்தைகளுக்கு 1.4.2007 முதல் விரிவுபடுத்தப்பட்டுள்ளது. டாக்டர். முத்துலட்சுமி ரெட்டி மகப்பேறு உதவி திட்டத்தின் கீழ் மகப்பேறுக்கு முன்னரும் பின்னரும் தலா மூன்று மாதங்களுக்கு ஊட்டச்சத்து மிக்க உணவுக்காக மாதம் ரூ.1000/- வீதம் வழங்கப்படும் பண உதவித் திட்டம் 1.4.2007 முதல் கருவுற்ற இலங்கை அகதி பெண்களுக்கும் விரிவுபடுத்தப்பட்டுள்ளது. இத்திட்டத்தின் மூலம் 2007-2008 ஆம் ஆண்டில் 905 இலங்கை அகதிப் பெண்கள் பயனடைந்துள்ளனர்.

கல்வி வசதிகள்

20. முகாம்களில் தங்கியுள்ள இலங்கைத் தமிழர் குழந்தைகளுக்கு மேல்நிலை வகுப்பு (+2) வரையில் இலவசக் கல்வி வழங்கப்பட்டு வருகிறது. தற்போது 20,849 குழந்தைகள் இத்திட்டத்தின்கீழ் பயன் பெறுகின்றனர். முகாம்களில் வாழும் குடும்பங்களில் உள்ள பள்ளி செல்லும் குழந்தைகளுக்குச் சீருடைகள், மதிய உணவு, பேருந்துச் சலுகை, புத்தகங்கள், நோட்டுப்புத்தகங்கள் மற்றும் மிதியுந்துகள் ஆகியவை இலவசமாக வழங்கப்படுகின்றன. முகாம்களுக்கு வெளியில் தங்கி கல்வி பயிலும் இலங்கை அகதி மாணவர்கள் தங்களுக்குரிய பணக்கொடை மற்றும் இதர சலுகைகளைப் பெற்றுக்கொண்டு படிப்பைத் தொடர அனுமதிக்கப்படுகின்றனர்.

உட்கட்டமைப்பு மேம்பாட்டுத் திட்டம்

21. அகதி முகாம்களில் உள்ள குடிசைகளை பழுதுபார்த்தல், குடிநீர் வழங்குதல் சுகாதாரம், சாலை அமைத்தல், தெருவிளக்கு அமைத்தல் போன்ற பணிகளை நிறைவேற்றுதல் இத்திட்டத்தின் குறிக்கோள் ஆகும். இப்பணிகள் நடுவண் அரசின் முன்ஒப்புதலைப் பெற்ற பின்னர் செயல்படுத்தப்படுகின்றன. 1997-2000ஆம் ஆண்டுகளில் கட்டப்பட்ட குடியிருப்புகளைப் பழுது பார்த்தல் மற்றும் அடிப்படை கட்டமைப்பு வசதிகளை மேம்படுத்துதல் போன்ற பணிகளுக்கு 2006-07ஆம் ஆண்டில் ரூ. 467 இலட்சங்கள் மதிப்பீட்டில் பணிகள் மேற்கொள்ளப்பட்டுள்ளன. செங்கல்பட்டு சிறப்பு முகாம் பழுதுபார்ப்பு பணிகளுக்காக ரூ.12.26 இலட்சமும், நாமக்கல் மாவட்டத்தில் உள்ள எம். மேட்டுப்பட்டி முகாமில் புதியதாக குடிசைகள் கட்ட ரூ.6 இலட்சமும் 2007-08ஆம் ஆண்டில் அரசு அனுமதித்துள்ளது.

அகதிகள் தங்கள் தாயகம் திரும்புதல் /பிறநாட்டிற்கு குடிபெயர்தல்

22. தமிழ்நாட்டில் உள்ள அகதிகள் முகாம்களிலிருந்து, தம் செலவில் தாய்நாட்டிற்கோ அல்லது பிற நாட்டிற்கோ செல்ல விரும்பும் அகதிகள் அவ்வாறே செல்ல அனுமதிக்கப்படுகின்றனர். 2006-07ஆம் ஆண்டில் இலங்கைத் தமிழ் அகதிகளுக்கு 106 வெளிச்செல்லும் அனுமதியும் 2007-08ஆம் ஆண்டில் 74 வெளிச் செல்லும் அனுமதியும் மாவட்ட ஆட்சியர்களால் வழங்கப்பட்டுள்ளன.

செலவின விவரங்கள்

23. 2006-07ஆம் ஆண்டில் இலங்கை அகதிகளுக்கு நிவாரண உதவிகள் வழங்கிய வகையில் மாநில தலைமை கணக்காயரால் சான்றிடப்பட்டபடி ரூ.39.04 கோடி செலவழிக்கப்பட்டுள்ளது. 2007-2008ஆம் ஆண்டில் இப்பணிகளுக்கென துணைமானிய ஒதுக்கீடு உட்பட ரூ. 51.44 கோடி ஒதுக்கீடு செய்யப்பட்டு, 31.03.2008 முடிய ரூ.40.08 கோடி செலவழிக்கப்பட்டுள்ளது.

தாயகம் திரும்பியோர் மறுவாழ்வு

24. இந்தியக் குடியரிமை பெற்ற தமிழ் மரபுவழியினைச் சேர்ந்த 1,44,445 நபர்கள் 1963 முதல் 1989 முடிய உள்ள காலகட்டத்தில் பர்மாவிலிருந்து தாயகம் திரும்பியுள்ளனர். இதே போல் 1975 முதல் 1980 முடிய உள்ள காலகட்டத்தில் 2055 வியட்நாம் வாழ் தமிழரும் தாயகம் திரும்பியுள்ளனர்.

25. 1965-ஆம் ஆண்டு தொடங்கி இலங்கையிலிருந்து 4,61,639 இலங்கை வாழ் தமிழர்கள் தாயகம் திரும்பியுள்ளனர். இவர்களுக்கு வணிக மற்றும் வீட்டு கடன்கள் வழங்கப்பட்டதோடு தேயிலை, ரப்பர், சிங்கோனா தோட்டங்களிலும், கூட்டுறவு நூற்பாலைகள், ரெப்கோ வங்கியின் தொழிற் திட்டம்

மற்றும் விவசாயம் ஆகிய மறுவாழ்வுத் திட்டங்களின் கீழ் வேலை வாய்ப்பும் வழங்கப்பட்டது. இது தவிர, பால்பண்ணை, சைக்கிள் ரிக்ஷா மற்றும் தீப்பெட்டித் தொழில் ஆகிய சுயவேலை வாய்ப்புத் திட்டங்களிலும் இவர்கள் ஈடுபடுத்தப்பட்டனர். நடுவண் அரசின் மேற்படி மறுவாழ்வு உதவிகள் அனைத்தும் 31.03.1999 அன்று முடிவிற்கு வந்தன.

VI. முன்னாள் படைவீரர் நலம்

26. நமது நாட்டின் பாதுகாப்பு மற்றும் ஒருமைப்பாட்டினை நிலைநாட்டும் பொருட்டு, நம் முப்படைவீரர்கள் அளவற்ற தியாகங்களைப் புரிகின்றனர். போர்முனையில் உயிர்த்தியாகம் செய்த தமிழ்நாட்டைச் சேர்ந்த படைவீரர்களின் குடும்பத்தார், உடல் ஊனமுற்ற படைவீரர், முன்னாள் படைவீரர்கள் மற்றும் படைவீரர் குடும்பத்தாரின் நலனைப் பேணி காப்பது இத்துறையின் முக்கிய பொறுப்புகளாகும். அனைத்து நலத்திட்டப் பணிகளும் 25 அலுவலகங்கள் மூலம் செவ்வனே நிறைவேற்றப்படுகின்றன. 31.03.2008 நிலவரப்படி 2,02,021 முன்னாள் படைவீரர்கள் மற்றும் முன்னாள் படைவீரர்களின் விதவையர்கள் மாவட்ட அலுவலகங்களில் பதிவு செய்துள்ளனர்.

துறையின் செயல்பாடுகள்

1. மறுவேலைவாய்ப்பு அளித்தல்,
2. சுயவேலைவாய்ப்புத் திட்டங்கள்,
3. மறுவாழ்வு பயிற்சித் திட்டங்கள்,
4. நலநிதியிலிருந்து நிதியுதவிகள்,
5. அரசின் நலத்திட்ட உதவிகள்,
6. கொடிநாள் நிதி திரட்டுதல் மற்றும்
7. போரில் உயிர்நீத்த படைவீரர்களுக்கு இறுதி மரியாதை செலுத்துதல்.

மறு வேலைவாய்ப்பு அளித்தல்

27. முன்னாள் படைவீரர்களின் மறு வேலைவாய்ப்பிற்கு பரிந்துரைக்கும் பணியினை இத்துறை செய்து வருகிறது. மாநில அரசுப்பணிகளில் குரூப் 'சி' பிரிவில் 5 விழுக்காடும், அடிப்படைப் பணிகளில் 10 விழுக்காடும், வனத்துறையில் காவலர் மற்றும் பாதுகாவலர் பணிக்கு 15 விழுக்காடும் முன்னாள் படைவீரர்களுக்கு ஒதுக்கீடு செய்யப்பட்டுள்ளது. மாநில அரசு சார்ந்த நிறுவனங்களில், அடிப்படைப் பணிகளில் 10 விழுக்காடு இட ஒதுக்கீடு செய்யப்பட்டுள்ளது.

28. மேலும், காவல் துறையில் தொழில் நுட்பப் பிரிவில் இரண்டாம் நிலை காவலர் பணிகளில் சேருவதற்கு, உடல் தகுதி மற்றும் மருத்துவ பரிசோதனை தேர்விலிருந்து விலக்களிக்கப்பட்டுள்ளது.

வேலைவாய்ப்பு அலுவலகம் மூலம் முன்னுரிமை அடிப்படையில் நியமனம் செய்யப்படும் பணிகளுக்கு முன்னாள் படைவீரர்கள் அல்லது அவர் தம் குடும்பத்தைச் சார்ந்த ஒருவருக்கு முன்னுரிமைச் சான்று வழங்கப்படுகிறது.

2007-2008ஆம் ஆண்டில் வேலைவாய்ப்பு பெறுவதற்கான முன்னுரிமைச் சான்று முன்னாள் படைவீரர்கள் அல்லது அவர்தம் குடும்பத்தைச் சார்ந்த 1415 பேருக்கு வழங்கப்பட்டுள்ளது. பல்வேறு நிறுவனங்களில் 158 முன்னாள் படைவீரர்கள் மறுவேலைவாய்ப்பு பெற்றுள்ளனர். மேலும், தமிழ்நாடு அரசுப் பணியாளர் தேர்வாணையம் மூலம் 128 முன்னாள் படைவீரர்கள் கிராம நிர்வாக அலுவலர் பணிக்கு தேர்வு செய்யப்பட்டுள்ளனர்.

சுயவேலைவாய்ப்புத் திட்டங்கள்

29. முப்படையிலிருந்து ஓய்வு பெற்ற அனைத்துப் படைவீரர்களுக்கும் அரசுப் பணி கிடைத்திட இயலாது என்ற காரணத்தினால், நிதி உதவியுடன் கூடிய பல்வேறு திட்டங்களை வகுத்து அவர்கள் வசிக்கும் இடத்திற்கு அருகாமையிலேயே முன்னாள் படைவீரர்கள் சுய தொழில் துவக்கிடவும், அதன்மூலம் அவர்களது வாழ்க்கைத்தரம் உயர்ந்திடவும் தமிழ்நாடு அரசு உதவி வருகிறது.

30. வங்கியிலிருந்து ரூ.2.5 இலட்சம் வரை அதிகபட்ச கடன் பெறும் முன்னாள் படைவீரர்களுக்கு 50 விழுக்காடு வட்டி மானியமாக தொகுப்பு நிதியிலிருந்து வழங்கப்படுகிறது. இத்திட்டத்தின்கீழ், 31.03.2008 வரை, 113 முன்னாள் படைவீரர்கள் / விதவைகளுக்கு ரூ.1.67 கோடி வரை வங்கிக் கடன் பெற்று வழங்கப்பட்டுள்ளது. மேலும், 509 முன்னாள் படைவீரர்கள் / விதவைகளுக்கு ரூ.10.86 இலட்சம் வரை வட்டி மானியம் வழங்கப்பட்டுள்ளது. முன்னாள் படைவீரர்கள் / விதவைகளால் நடத்தப்படும் சுய உதவிக் குழுக்கள் பெறும் ரூ.7.5 இலட்சம் வரையிலான அதிக பட்ச வங்கிக் கடனுக்கு தொகுப்பு நிதியிலிருந்து 100 விழுக்காடு வட்டி மானியம் வழங்கப்படுகிறது. தற்போது 20 மாவட்டங்களில் 96 சுய உதவிக் குழுக்கள் அமைக்கப் பட்டுள்ளன.

31. முன்னாள் படைவீரரின் குடும்பத்தைச் சார்ந்த மகளிருக்கு இத்துறையால் நடத்தப்படும் தையல் அலகுகளில் தையற்பயிற்சி அளிக்கப்படுகிறது. 2007-2008ஆம் ஆண்டில் இவ்வாறு பயிற்சிபெற்ற 89 முன்னாள் படைவீரர்களைச் சார்ந்தோர்களுக்கு பயிற்சி உதவித்தொகை வழங்கப்பட்டது. இலவச தையல் இயந்திரங்கள் மற்றும் மானிய விலையில் தையல் இயந்திரங்கள் வழங்கியது போன்றவற்றிற்கு ரூ.6.10 இலட்சம் செலவிடப்பட்டது.

மறுவாழ்வு பயிற்சிகள்

32. முன்னாள் படைவீரர்களின் மறு வேலைவாய்ப்பு மற்றும் சுயவேலை வாய்ப்பிற்கு ஏதுவாக, அவர்களின் விருப்பத்திற்கேற்ப பலவிதப் பயிற்சிகள் இத்துறையின் மூலம் அளிக்கப்படுகிறது.

31.03.2008 வரையில் ரூ.3.85 இலட்சம் செலவில், 77 முன்னாள் படைவீரர்களுக்கு இத்தகைய தொழிற்பயிற்சிகள் அளிக்கப்பட்டுள்ளன.

33. படைப்பணியில் உடற்பயிற்சி கல்வி தகுதி பெற்றவர்கள் அரசுப்பள்ளிகளில் உடற்கல்வி ஆசிரியராக நியமனம் பெற்றிடும் வகையில், காரைக்குடி அழகப்பா பல்கலைக் கழகத்தின் மூலமாக அவர்களுக்கு உடற்கல்வியியலில் நான்கு மாதகால சிறப்புப் பயிற்சி அளிக்கப்படுகிறது. இப்பயிற்சி அளிக்கப்பட்ட 37 முன்னாள் படைவீரர்களில் 9 முன்னாள் படைவீரருக்கு அரசு உயர்நிலைப் பள்ளிகளில் உடற்பயிற்சி ஆசிரியராக 2007-2008ஆம் நிதியாண்டில் பணிநியமனம் வழங்கப்பட்டுள்ளது.

தமிழ்நாடு முன்னாள் படைவீரர் நல நிதி மற்றும் தொகுப்பு நிதியிலிருந்து வழங்கப்படும் நிதியுதவிகள்

தமிழ்நாடு முன்னாள் படைவீரர் நல நிதி

34. இந்நல நிதி மாண்புமிகு முன்னாள் படைவீரர் நல அமைச்சர் அவர்களால் ஒப்புதல் அளிக்கப்பட்ட தமிழ்நாடு முப்படைவீரர் வாரியத்தின் குழுவினால் நிர்வகிக்கப்படுகிறது. இந்த குழுவின் தலைவர், முன்னாள் படைவீரர் நலத் துறையின் அலுவல் வழி இயக்குநராவார். கூடுதல் இயக்குநர் இக்குழுவின் செயலாளராக இருக்கிறார். இந்நிதியின் அடிப்படை ஆதாரம் பின்வருமாறு:-

(அ) கொடி நாள் நிதி வசூல் மற்றும்

(ஆ) படைவீரர் மாளிகை வாடகை வசூல்.

2007-2008ஆம் நிதியாண்டில் 13,888 முன்னாள் படைவீரர்கள் மற்றும் அவர்தம் குடும்பத்தைச் சார்ந்தோருக்கு இந்நிதியிலிருந்து ரூ.8.26 கோடி நிதியுதவி பல்வேறு திட்டங்கள் வாயிலாக வழங்கப்பட்டுள்ளது.

தொகுப்பு நிதி

35. நடுவண் அரசால் தேசிய பாதுகாப்பு நிதியிலிருந்து மாநில அரசிற்கு வழங்கப்பட்ட பங்குத் தொகையையும், அதற்கு ஈடான, மாநில அரசால் வழங்கப்பட்ட பங்குத் தொகை மற்றும் போருக்குப் பின்னர் சீரமைப்புப் பணிகளுக்கான நிதியின் மீதத் தொகையையும் இணைத்து இத்தொகுப்புநிதி உருவாக்கப்பட்டுள்ளது. இந்நிதி, மேதகு ஆளுநரைத் தலைவராகக் கொண்ட மாநில மேலாண்மை குழுவினால் நிர்வகிக்கப்படுகிறது. 2007-2008ஆம் நிதியாண்டில், தொகுப்பு நிதியிலிருந்து பல்வேறு நிதியுதவிகள் வழங்கியதன் மூலம் ரூ.41.17 இலட்சம் செலவிடப்பட்டுள்ளது. 1526 முன்னாள் படைவீரர்கள் மற்றும் அவர்தம் குடும்பத்தைச் சார்ந்தோர் இதன்மூலம் பயனடைந்துள்ளனர்.

வீரதீர்ச்செயல்கள் / சிறப்பாகப் பணிபுரிந்தமை ஆகியவற்றிற்காக விருது மற்றும் பதக்கம் பெறுவோருக்கு பணமுடிப்பு மற்றும் பெற்றோருக்கு வழங்கப்படும் போர்ப்பணி ஊக்க மானியம்.

36. 2007-2008ஆம் ஆண்டில், வீரதீரச் செயல் புரிந்தமைக்கு விருது பெற்ற / போற்றத்தக்க சேவைக்கான விருது பெற்ற 12 படைவீரர்களுக்கு தமிழக அரசால் ரூ.48,000/- பணமுடிப்பு வழங்கப்பட்டுள்ளது. இவர்களில், விதிகளின் அடிப்படையில், வீரதீரச் செயல்புரிந்தமைக்கு விருது பெற்ற 2 படைவீரர்களுக்கு மட்டும் நிலத்திற்குப் பதிலாக ரூ.1.15 இலட்சம் பணமுடிப்பும் வழங்கப்பட்டுள்ளது.

37. தமது ஒரே மகன் / மகள், மற்றும் ஒன்றுக்கு மேற்பட்ட மகன்கள் / மகள்களை படைப்பணிக்கு அனுப்பும் பெற்றோர்களை ஊக்குவிக்கும் வகையில், அவர்களுக்கு அரசு ஆண்டுதோறும் மானியம் வழங்கி கௌரவிக்கிறது. இந்த வகையில், 2007-2008ஆம் ஆண்டில் 1106 பெற்றோர்களுக்கு ரூ.9.87 இலட்சம் போர்ப்பணி ஊக்க மானியமாக தமிழக அரசால் வழங்கப்பட்டுள்ளது.

கொடி நாள் நிதி

38. படைவீரர் கொடிநாள் நிதியை அடிப்படை ஆதாரமாகக் கொண்டு பல்வேறு நலத்திட்டங்கள் செயல்படுத்தப்படுகிறது. நாட்டில் கொடிநாள் நிதி வசூலில் தொடர்ந்து தமிழ்நாடு முன்னிலை வகித்துவருகிறது. மாவட்ட ஆட்சியர்களின் சீரிய முயற்சியினால், கொடி நாள் நிதியானது 2006ஆம் ஆண்டின் (07.12.2006 முதல் 06.12.2007 வரை) இலக்கான ரூ.6.93 கோடியையும் விஞ்சி ரூ.10.22 கோடி வசூலிக்கப்பட்டுள்ளது. 2007-2008ஆம் ஆண்டிற்கான கொடிநாள் வசூல் இலக்கு ரூ.7.27 கோடி என நிர்ணயிக்கப்பட்டுள்ளது. 31.03.2008 வரையில் ரூ.1.47 கோடி வசூல் செய்யப்பட்டுள்ளது

போரில் உயிரிழந்த படைவீரர்களுக்கு இறுதி மரியாதை செலுத்துதல்

39. தாய்நாட்டினை பாதுகாத்திட தமது இன்னுயிரை ஈந்த படைவீரர்களின் தியாகங்களைப் போற்றும் வகையில், வீர மரணம் அடைந்த முப்படை வீரர்களின் இறுதிச் சடங்கு அரசு மரியாதையுடன், அமைச்சர், மாவட்ட ஆட்சியர் / காவல் கண்காணிப்பாளர் மற்றும் இத்துறை அலுவலர் ஆகியோர் முன்னிலையில் நடத்தப்படுகிறது.

கார்கில் படைவீரர் நிவாரண நிதியுதவி

40. கார்கில் நிவாரண நிதி இத்துறையால் நிர்வகிக்கப்பட்டு வருகிறது. பகைவர்களுக்கு எதிரான நடவடிக்கையில் ஈடுபட்டு உயிரிழந்த தமிழ்நாட்டைச் சேர்ந்த படைவீரர்களின் குடும்பத்தினருக்கும், ஊனமுற்ற படைவீரர்களுக்கும் கீழ்க்கண்டவாறு நிவாரண நிதியுதவி வழங்கப்படுகிறது.

1.	வீர மரணம் அடைந்த வீரரின் குடும்பத்திற்கு	:	ரூபாய் ஐந்து இலட்சம்
2.	ஊனமடைந்தவர்கள்:-		

i)	முழுவதுமாக ஊனமடைந்தவர்கள்/ இரு கால்களோ, கைகளோ அல்லது இரு கண்களையும் இழந்தவர்கள்.	:	ரூபாய் மூன்று இலட்சம்
ii)	ஒரு கால், கை அல்லது ஒரு கண்ணை இழந்தவர்கள்.	:	ரூபாய் ஒரு இலட்சம்

2007-2008-ஆம் நிதியாண்டில், ஐம்மு காஷ்மீர் பகுதியில் தீவிரவாதிகளின் ஊடுருவலுக்கு எதிரான “ரக்சக் நடவடிக்கை” யில் வீரமரணம் எய்திய தமிழ்நாட்டைச் சேர்ந்த ஒரு படைவீரரின் வாரிசுக்கு ரூபாய் ஐந்து இலட்சம் கார்கில் நிவாரண நிதியிலிருந்து வழங்கப்பட்டுள்ளது.

மாநில நிர்வாகத்திற்கு உதவுதல் – மாநில அரசின் கருணைத்தொகை

41. மாநில நிர்வாகத்திற்கு உதவிடும் நடவடிக்கைகளின் போது உயிரிழந்த படைவீரர் / எல்லை பாதுகாப்புப் படைவீரர்களின் குடும்பத்திற்கு 2002ஆம் ஆண்டிலிருந்து ரூ.1 இலட்சமும், ஊனமுற்ற படைவீரருக்கு ஊனத்தின் தன்மைக்கேற்ப ரூ.10,000/- முதல் ரூ.40,000/- வரையும், தமிழக அரசால் கருணைத் தொகையாக வழங்கப்பட்டு வந்தது. 1.4.2008 முதல் இத்தொகை உயிரிழந்த படைவீரரின் குடும்பத்தினருக்கு ரூ.5 இலட்சமாகவும், ஊனமுற்ற படைவீரரின் ஊனத்தின் தன்மைக்கேற்ப ரூ.50,000-ல் இருந்து ரூ.2 இலட்சம் வரையும் உயர்த்தி வழங்க ஆணையிடப்பட்டுள்ளது. கடந்த 2007-2008-ஆம் நிதியாண்டில் 14 படைவீரர்களின் குடும்பத்தினருக்கு ரூ.8.34 இலட்சம் கருணைத் தொகையாக அரசு வழங்கியுள்ளது.

அறிமுகப்படுத்தப்பட்ட புதிய திட்டங்கள்

42. 29.11.2007 அன்று நடைபெற்ற மாநில மேலாண்மைக் குழு கூட்டத் தீர்மானத்தின்படி தொகுப்பு நிதியிலிருந்து, போரில் ஊனமுற்ற படைவீரர்களுக்கு ரூ.30,000/- கருணைத் தொகையும், மறுமணம் புரிந்த போர்விதவையருக்கு ஆண்டுதோறும் பராமரிப்பு மானியமாக ஆண்டிற்கு ரூ.2,000/- வீதம் வழங்கும் திட்டமும் அறிமுகப்படுத்தப்பட்டுள்ளது.

43. அரசாணை நிலை எண் 459 வருவாய் (வ.நி-3) துறை, நாள் 17.08.2007ல் தமிழ்நாட்டில் பணிபுரியும் படைவீரர்களின் சிறார்களுக்கு தொழிற் கல்வி/ தொழில் நுட்பம் / தொழில் சார்ந்த பயிற்சிகளில் சேரவும், பிற நலத் திட்ட சலுகைகள் பெறவும், குடியிருப்புரிமை தகுதி அளிக்க குறைந்தபட்ச தங்க வேண்டிய காலத்தை தமிழக அரசு தற்பொழுது நீக்கியுள்ளது.

இராணுவ ஆட்சேப்புத் தேர்வுக்கான முன்பயிற்சி

44. இராணுவ சேவை நமது இளைஞர்களுக்கான மிகச்சிறந்த வேலைவாய்ப்பாக அமைந்துள்ளது. தமிழ்நாட்டைச் சேர்ந்த இளைஞர்கள் இந்திய இராணுவத்தில் அதிக அளவில் சேருவதை ஊக்கப்படுத்தும் வகையில் எழுத்துத் தேர்வுக்கான ஆயத்தப்பயிற்சி இலவசமாக

அளிக்கப்பட்டு வருகிறது. அந்த வகையில் 2007-2008ஆம் நிதியாண்டில், தமிழ்நாட்டைச் சேர்ந்த 346 கிராமப்புற இளைஞர்களுக்கு ரூ.1.72 இலட்சம் அரசு செலவில் முன்பயிற்சி அளிக்கப்பட்டுள்ளது.

துறையினை கணினி மயமாக்குதல்

45. முன்னாள் படைவீரர் நல இயக்ககம் ஏற்கெனவே கணினி மயமாக்கப்பட்டுள்ளது. 25 மாவட்ட முன்னாள் படைவீரர் நல அலுவலகங்களிலுள்ள கணினிகளை இயக்ககத்திலுள்ள கணினிகளுடன் இணைக்கும் பொருட்டு 2007-2008ஆம் ஆண்டில் ரூ.2.50 இலட்சம் செலவில் 'சர்வர்' நிறுவப்பட்டுள்ளது.

கல்வி நிலையங்களில் இட ஒதுக்கீடு

46. தமிழ்நாட்டிலுள்ள பல்வகைப்பட்ட கல்வி நிறுவனங்களில் முன்னாள் இராணுவத்தினரின் சிறார்களுக்கு இட ஒதுக்கீடு செய்யப்பட்டுள்ளது. பொறியியல் பட்டப்படிப்பிற்கு அண்ணா பல்கலைக் கழகத்தில் நான்கு இடங்களும், இதர பொறியியல் கல்லூரிகளில் எழுபத்தி ஏழு இடங்களும், மருத்துவ பட்டப் படிப்பிற்கு இரண்டு இடங்களும், பல்மருத்துவப் பட்டப்படிப்பிற்கு ஒரு இடமும், செவிலியர் பயிற்சிப் படிப்பிற்கு அறுபது இடங்களும், பல்தொழில்நுட்பப் பயிலகங்களில் பட்டயப் படிப்பிற்கு எண்பது இடங்களும், ஒவ்வொரு கலை மற்றும் அறிவியல் கல்லூரியிலும் பட்டப்படிப்பிற்கு ஆறு இடங்களும், ஆசிரியர் பயிற்சிப் படிப்பில் நூற்றி முப்பத்து இரண்டு இடங்களும், சட்டப் படிப்புப் பிரிவில் ஒரு விழுக்காடு இடமும் ஒதுக்கீடு செய்யப்பட்டுள்ளன. இதுமட்டுமன்றி, தஞ்சாவூர் மாவட்டத்திலுள்ள ஓரத்தநாடு அரசு கல்வியியல் கல்லூரியில் தமிழாசிரியர் பயிற்சிப் படிப்பில் ஒரு இடமும், அரசு கலை மற்றும் அறிவியல் கல்லூரிகளில் முதுகலை பட்டப் படிப்பில் இரண்டு பாடப்பிரிவுகள் வரையுள்ள கல்லூரிகளில் ஒவ்வொரு பிரிவிலும் இரண்டு இடங்களும், இரண்டுக்கும் மிகையாக பாடப்பிரிவுகள் உள்ள கல்லூரிகளில் ஒவ்வொரு பாடப்பிரிவிலும் மூன்று இடங்களும் ஒதுக்கீடு செய்யப்பட்டுள்ளன.

மேலும், முன்னாள் படைவீரர்களின் குழந்தைகளுக்கு மருத்துவம் சார்ந்த பட்டப்படிப்புகளான மருந்தியல், செவிலியர் மற்றும் இயன் முறை மருத்துவப் படிப்பில் ஓர் இடம் வீதம் ஒதுக்கீடு செய்யப்பட்டுள்ளது.

படைவீரர் மாளிகை

47. முன்னாள் படைவீரர்களின் நலனுக்காக நிதி ஆதாரத்தை அதிகரிக்கத் தமிழ்நாடு முன்னாள் படைவீரர் நல நிதி மூலம் படைவீரர் மாளிகைகளில் வணிக / அலுவலக வளாகங்கள் கட்டப்பட்டு வருகின்றன. 2007-2008ஆம் ஆண்டில் நாகர்கோயிலில் வணிக வளாகம் மற்றும் முன்னாள் படைவீரர் மையம் கட்டுவதற்கு ரூ.94 இலட்சம் தமிழ்நாடு முன்னாள் படைவீரர் நல நிதியிலிருந்து செலவிட அனுமதிக்கப்பட்டு, கட்டுமானப் பணிகள் முற்றுப்பெறும் நிலையில் உள்ளது.

கோயில் பாதுகாப்புப் படை

48. தமிழகக் கோயில்களிலுள்ள சிலைகள் மற்றும் விலைமதிப்பற்ற பொருட்களைப் பாதுகாக்கும் வகையில்,

2,011 முன்னாள் படைவீரர்கள் கோயில் பாதுகாப்புப் படையில் பணியமர்த்தப்பட்டு, அவர்களுக்குத் தொகுப்பூதியமாக மாதம் ரூ.1,500/- வீதம் வழங்கப்பட்டு வருகிறது.

அலுவலர் மற்றும் பணியாளர் நியமனம்

49. கடந்த 2007-2008ஆம் ஆண்டில், முன்னாள் படைவீரர் நலத்துறையில் காலியாக இருந்த பணியிடங்களில், உதவி இயக்குநர் பணியிடங்கள் நான்கும், நல அமைப்பாளர் பணியிடம் ஒன்றும், நேரடி நியமனம் மூலமாகவும் மற்றும் சுருக்கெழுத்து தட்டச்சர் பணியிடம் ஒன்றும், தட்டச்சர் பணியிடம் ஏழும், ஒரு காவலர் பணியிடமும் துறை மூலம் நிரப்பப்பட்டுள்ளது.

தமிழ்நாடு முன்னாள் படைவீரர்கள் கழகம் (டெக்ஸ்கோ)

50. தமிழ்நாடு முன்னாள் படைவீரர்கள் கழகம் (டெக்ஸ்கோ) நிறுமச் (கம்பெனிகள்) சட்டத்தின்படி 28.01.1986 அன்று பதிவு செய்யப்பட்டு நிறுவப்பட்டது. இது இலாபம் ஈட்டும் தற்சார்பு நிறுவனமாகும். இதன் அங்கீகரிக்கப்பட்ட மற்றும் செலுத்தப்பட்ட பங்கு மூலதனம் முறையே ரூபாய் 50 இலட்சம் மற்றும் ரூ.22.91 இலட்சம் ஆகும்.

தமிழ் நாடு முன்னாள் படைவீரர்கள் கழகத்தின் தலையாய செயல்பாடுகள்

51. அ) தமிழ்நாட்டைச் சேர்ந்த முன்னாள் படைவீரர்களின் நலன் மற்றும் பொருளாதார மேம்பாட்டிற்காக பல்வேறு திட்டங்களைத் தீட்டுதல் மற்றும் செயல்படுத்துதல்.

ஆ) வணிகச் செயல்முறைகளை அமல்படுத்துதல்.

இ) மாநில மற்றும் நடுவண் அரசு அமைப்புகளில் பாதுகாப்புப் பணியாளர்கள், எழுத்தர்கள், ஒட்டுநர்கள், செவிலியர்கள், தீ அணைக்கும் பணியாளர்கள் மற்றும் தொலைத் தொடர்பாளர்கள் பதவிகளுக்கு ஒப்பந்த அடிப்படையில் பதிவு செய்துள்ள தகுதிவாய்ந்த முன்னாள் படைவீரர்களை நியமித்தல். இக்கழகம் இதற்காக சேவைக்கட்டணமாக 12 விழுக்காடு பெறுகிறது.

ஈ) சென்னை மாநகராட்சிக்கு உட்பட்ட, நிர்ணயம் செய்யப்பட்ட முக்கிய இடங்களில், வாகனங்களை நிறுத்துவதற்கு பணம் வசூலிக்கும் பொறுப்பினை இக்கழகத்திற்கு சென்னை மாநகராட்சி ஒப்பந்த அடிப்படையில் அளித்துள்ளது. இப்பணியில் ஈட்டப்படும் நிகர லாபத்தில் 70 விழுக்காடு சென்னை மாநகராட்சிக்கு உரிமக் கட்டணமாக அளிக்கப்படுகிறது.

உ) தமிழ்நாடு அரசின் “பெல் 412” ஹெலிகாப்டர் மற்றும் “செஸ்னா” விமானத்தையும் பராமரித்து நிர்வகிக்கும் பணியினை ‘டெக்ஸ்கோ’ செய்து வருகிறது. இவற்றைப் பராமரித்து

நிர்வகித்து வரும் செலவை இக்கழகம் ஏற்று பின்னர் இத்தொகையை தமிழக அரசிடமிருந்து திரும்ப பெற்றுக் கொள்கிறது. மேலும், அரசு இக்கழகத்திற்கு சேவைக் கட்டணமாக பராமரிப்பு செலவின் மீதான 2 விழுக்காடு தொகையை வழங்குகிறது.

52. 31.3.2008 நிலவரப்படி, இக்கழகத்தால் 9871 முன்னாள் படைவீரர்கள் ஒப்பந்த அடிப்படையில் பணி அமர்த்தப்பட்டுள்ளனர். கடந்த ஐந்தாண்டுகளில் இக்கழகத்தின் செயல்பாட்டுத் திறன் கீழே கொடுக்கப்பட்டுள்ளது :-

வருடம்	விற்பனை வருவாய்	இலாபம்	பணியாளர்களின் எண்ணிக்கை
	(ரூபாய் இலட்சத்தில்)		
2002-2003	3990.41	211.75	7656
2003-2004	4293.27	399.94	7216
2004-2005	4403.85	411.41	7645
2005-2006	4868.61	403.82 *	8532
2006-2007	5388.48	478.41	9136
2007-2008	5447.32	526.25**	9871

* முந்தைய கால செலவினங்களுக்கான ஒதுக்கீடு செய்ததால்.

** தோராயமானது மற்றும் தணிக்கைக்கு உட்பட்டது.

இக்கழகம் 2007-2008ஆம் நிதி ஆண்டில் தோராய நிகர லாபமாக ரூ.5.26 கோடி ஈட்டியுள்ளது.

VII. மாநில மனித உரிமைகள் ஆணையம்

53. மனித உரிமைகள் பாதுகாப்புச் சட்டம் 1993ன்படி நடுவண் அரசு புதுதில்லியில் தேசிய மனித உரிமைகள் ஆணையத்தினை ஏற்படுத்தியது. இதன் தொடர்ச்சியாக தமிழகத்தில் 17.04.1997 முதல் மாநில மனித உரிமைகள் ஆணையம் செயல்பட்டு வருகிறது.

அமைப்பு

54. மாநில மனித உரிமைகள் ஆணையம் கதவு எண்.143, பி.எஸ்.குமாரசாமி ராஜா சாலை, சென்னை-28ல் உள்ள “திருவரங்கம்” அரசு கட்டிடத்தில் இயங்கி வருகின்றது. ஒய்வுபெற்ற உயர்நீதிமன்ற தலைமை நீதிபதி அவர்களை தலைவராகக் கொண்டு நான்கு உறுப்பினர்களுடன் ஆணையம் செயல்பட்டு வருகின்றது. அரசு ஆண்டுதோறும் ஆணையத்தின் செலவினங்களுக்கென பொதுத்துறையின் நிதி ஒதுக்கீட்டில் மானியமாக நிதி ஒதுக்கீடு செய்கிறது. ஆணையம், நிதி, நிருவாகம் மற்றும் அனைத்து நிகழ்வுகளிலும் தன்னாட்சி அதிகாரம் கொண்ட அமைப்பாகும். ஆணையம், சட்டம்,

புலனாய்வு மற்றும் நிருவாகம் ஆகிய மூன்று பிரிவுகளைக் கொண்டு திறம்பட செயல்பட்டு வருகிறது. இதர மாநிலங்களுக்கு முன்னதாக, 1997ஆம் ஆண்டு மாநில மனித உரிமைகள் ஆணையம் அமைத்திட்ட ஒரு சில மாநிலங்களில் தமிழகமும் ஒன்று என்பது பெருமைகொள்ளத்தக்க ஒன்றாகும். மேலும் நீண்ட காலம் நிரப்பப்படாமல் இருந்த இவ்வாணையத்தின் தலைவர் மற்றும் மூன்று உறுப்பினர் பதவிகளுக்கு, இந்த அரசு பொறுப்பேற்ற உடனே, 05.08.2006ல் நியமனம் செய்து ஆணை பிறப்பித்தது.

பணிகள்

55. மனித உரிமைகள் என்பது அரசியலமைப்புச் சட்டம் உறுதிப்படுத்தும் அல்லது அனைத்து நாடுகளின் ஒப்பந்தங்களில் உள்ளடக்கிய, இந்திய நீதிமன்றங்களின் மூலம் நடைமுறைப்படுத்தப்படக்கூடிய வாழ்வு, சுதந்திரம், சமத்துவம் மற்றும் கண்ணியம் ஆகியவை குறித்த உரிமைகள் என பொருள்படும். மனித உரிமைகள் மீறல் குறித்த புகார் மனுக்களை எந்த மொழியிலும் எழுதி அனுப்பலாம். கட்டணம் எதுவும் செலுத்த வேண்டியதில்லை. பாதிக்கப்பட்டவரோ அல்லது அவருக்காக, அவரைச் சார்ந்தவர்களோ எழுத்து மூலமாக புகார் மனு அளிக்கலாம். பெறப்படும் புகார்கள் மீது விசாரணை மேற்கொள்வது மட்டுமின்றி, மனித உரிமைகள் மீறல் குறித்த நிகழ்வுகளில் ஆணையம் தன்னிச்சையாகவும் விசாரணை மேற்கொள்ளும் அதிகாரம் கொண்ட அமைப்பாகும்.

56. மனித உரிமைகள் மீறல் அல்லது அதற்கு துணையாக இருத்தல், அத்தகைய உரிமை மீறல்களை தடுப்பதில் பொது ஊழியர்களின் கவனக்குறைவு ஆகியவை ஆணையத்தால் விசாரிக்கப்பட்டு, விசாரணை முடிவடைந்ததும், ஆணையம் அவசியமெனக் கருதும் நிகழ்வுகளில் பாதிக்கப்பட்டவருக்கு அல்லது அவர் தம் குடும்ப உறுப்பினர்களுக்கு இடைக்கால நிவாரணம் வழங்கிட அரசுக்குப் பரிந்துரை செய்தல், மேலும் பரிந்துரையை சம்பந்தப்பட்ட அரசு அதிகாரிகளுக்கு அனுப்பி அதன் மீது ஒருமாத காலத்திற்குள் நடவடிக்கை எடுத்து அறிக்கை அனுப்பக் கோருதல் ஆகியவை ஆணையத்தின் பணிகளாகும். பரிந்துரைகளை நிறைவேற்றுவதற்கு கால நீட்டிப்புத் தேவைப்படின் அரசு அதிகாரிகள் ஆணையத்திற்கு கடிதம் எழுதி கால நீட்டிப்புப் பெற வேண்டும்.

57. அரசு அலுவலர்களுக்கு கருத்தரங்குகள் மற்றும் பயிலரங்குகள் நடத்தி, மனித உரிமைகள் பற்றிய விழிப்புணர்வினை இவ்வாணையம் ஏற்படுத்தி வருகின்றது. ஆணையம் துவங்கிய 1997ஆம் ஆண்டு பெறப்பட்ட 2,162 புகார் மனுக்கள் 2007ஆம் ஆண்டு 10,326ஆக உயர்ந்துள்ளது, இதுமனித உரிமைகள் பற்றிய மக்களின் விழிப்புணர்வை விளம்புகின்றது.

58. ஆணையம் தனது பணிகளைச் செவ்வனே நிறைவேற்றத் தேவையான புதிய பணியாளர் இடங்களையும், தொலைபேசி, சீருந்து போன்ற உட்கட்டமைப்பு வசதிகளையும் தமிழக அரசு ஏற்படுத்தித் தந்துள்ளது.

VIII. முதலமைச்சரின் தனிப்பிரிவு

59. முதலமைச்சரின் தனிப் பிரிவு, பொது மக்களின் குறைகளுக்கு உரிய தீர்வு காண்பதிலும், அவர்களின் இடர்பாடுகளைக் களைவதிலும் முக்கிய பங்கு வகிக்கிறது. இப்பிரிவு, தனி அலுவலரின் தலைமையில் இயங்குகிறது. பொது மக்களின் குறைகளை உடனடியாக களைவதற்கு ஏதுவாக அரசின் அனைத்து நிலையிலுள்ள அலுவலர்களிடமும் நேரடியாகத் தொடர்பு கொண்டு உடனடி நடவடிக்கை மேற்கொள்ள தக்க நிருவாக அமைப்பு ஏற்படுத்தப்பட்டுள்ளது.

60. மாண்புமிகு முதலமைச்சர் அவர்கள் தலைமைச் செயலகத்திலும், இல்லத்திலும் மற்றும் சுற்றுப்பயணம் மேற்கொள்ளும்போதும், பொதுமக்களிடம் பெறும் மனுக்கள், மாவட்ட வாரியாகவும், துறை வாரியாகவும் பிரிக்கப்பட்டு, மனுக்களில் கண்டுள்ள அனைத்து விபரங்களும் கணினியில் பதிவு செய்யப்படுகின்றன. உடனடி நடவடிக்கைக்காக தொடர்புடைய அலுவலர்களுக்கு மனுக்கள் அனுப்பப்படுகின்றன. தொடர் ஆய்வு கூட்டங்களின் மூலம் சம்பந்தப்பட்ட அலுவலர்களிடம் மனுக்கள் மீது எடுக்கப்பட்ட நடவடிக்கை குறித்து ஆய்வு செய்யப்படுகிறது.

நிர்வாக அமைப்பு

61. முதலமைச்சரின் தனிப்பிரிவின் நடைமுறைகளை நெறிமுறைப்படுத்தி நடத்திச் செல்லும் பொருட்டு, இரண்டு மாவட்ட வருவாய் அலுவலர்கள் : (1) தனி அலுவலர், முதலமைச்சரின் தனிப் பிரிவு மற்றும் (2) தனி அலுவலர், முதலமைச்சரின் செயலகம், ஆகியோர் நியமிக்கப்பட்டு நாள்தோறும் பெறப்படும் மனுவின்மீது எடுக்கப்படும் நடவடிக்கைகளைக் கண்காணித்து வருகின்றனர். முதலமைச்சரின் தனிப்பிரிவின் தனி அலுவலர், முதலமைச்சரின் தனிப்பிரிவின் அனைத்து அலுவல்களையும் கவனித்து வருவதுடன், அனைத்து வேலை நாட்களிலும் பொது மக்களிடமிருந்து மனுக்களை பெறுகிறார். முதலமைச்சரின் செயலக தனி அலுவலர் மாண்புமிகு முதலமைச்சர் அவர்களுடைய இல்லத்தில் வரப்பெறும் கோரிக்கை மனுக்களை கவனிப்பதோடு மாண்புமிகு முதலமைச்சர் அவர்களின் சுற்றுப்பயணங்களிலும் கலந்து கொண்டு பொதுமக்களின் மனுக்களைப் பெற்று தொடர் நடவடிக்கை மேற்கொள்கிறார்.

62. முதலமைச்சரின் தனிப்பிரிவிற்கு மின்னஞ்சல், நிகரி, தனியார் அஞ்சல் மற்றும் அஞ்சல் மூலமாக மனுக்கள் பெறப்படுகின்றன. முதலமைச்சரின் தனிப்பிரிவில் பெறப்படும் அனைத்து மனுக்களும் மாவட்டம் மற்றும் துறை வாரியாகப் பிரிக்கப்பட்டு தொடர்புடைய அலுவலர்களுக்கு உடனடி நடவடிக்கை எடுக்கும் பொருட்டு அனுப்பிவைக்கப்படுகின்றன. அவ்வாறு அனுப்பிவைக்கப்பட்ட மனுக்கள் மீது எடுக்கப்பட்ட நடவடிக்கைகள் குறித்து அனைத்து மாவட்டங்களில் உள்ள தனித் துணை

ஆட்சியர்களின் (சமூக பாதுகாப்பு திட்டம்) கூட்டம் நடத்தப்பட்டு, முதலமைச்சரின் தனிப்பிரிவின் தனி அலுவலர் அவர்களால் மாதாந்திர ஆய்வு செய்யப்படுகிறது. இதுமட்டுமின்றி தலைமைச்செயலக துறைகள் மற்றும் துறை தலைமையகங்களில் உள்ள முதலமைச்சரின் தனிப்பிரிவு மனுக்களுக்கான ஒருங்கிணைப்பு அதிகாரிகள் (Nodal Officers) ஆகியோருடனும் மாதாந்திர ஆய்வு மேற்கொள்ளப்படுகிறது. இந்த ஆய்வுக் கூட்டங்களின் மூலம், பெறப்பட்ட மனுக்களின் மீது உரிய நேரத்தில் பயனுள்ள நடவடிக்கைகள் எடுக்கப்பட்டுள்ளதா என்பது குறித்து சீராய்வு மேற்கொள்ளப்படுகிறது.

63. இவ்வலுவலகத்தில் 01.04.2007 முதல் 31.03.2008 வரை 3,50,684 மனுக்கள் பெறப்பட்டு நடவடிக்கை எடுக்கும் பொருட்டு உரிய அலுவலகங்களுக்கு அனுப்பப்பட்டுள்ளன. இதே காலகட்டத்தில் பதிலறிக்கைகள் வரப்பெற்ற மொத்தம் 2,59,083 மனுக்கள் முற்றாக்கப்பட்டுள்ளன. மேலும், 01.04.2007 முதல் 31.03.2008 வரை மாண்புமிகு அமைச்சர்கள், பாராளுமன்ற உறுப்பினர்கள் மற்றும் சட்டமன்ற உறுப்பினர்கள் ஆகியோர்களிடமிருந்து 3,920 மனுக்கள் வரப்பெற்று நடவடிக்கை எடுக்கும் பொருட்டு உரிய அலுவலகங்களுக்கு அனுப்பப்பட்டு அவற்றில் 2,362 பதிலறிக்கைகள் பெறப்பட்டு மனுக்கள் முற்றாக்கப்பட்டுள்ளன.

மாண்புமிகு முதலமைச்சரின் தனிப்பிரிவு மூலமாக அளிக்கப்படும் உதவிகள்

64. மாண்புமிகு முதலமைச்சர் அவர்களின் ஆணைகளின் பேரில் முதலமைச்சரின் தனிப்பிரிவு மூலமாக வறிய குடும்பங்களிலிருந்து மருத்துவம், கால்நடை மருத்துவம், செவிலியர் மற்றும் பொறியியல் கல்வி பயிலும் மாணவ, மாணவியர்களுக்கு கல்வி உதவித் தொகையாக ரூபாய் 25,000/- மாவட்ட ஆட்சித்தலைவரின் பரிந்துரையின்பேரில் மாண்புமிகு முதலமைச்சர் அவர்களின் பொது நிவாரண நிதியிலிருந்து சிறப்பு நிதியுதவியாக வழங்கப்பட்டு வருகிறது. இதுமட்டுமின்றி தகுதியுள்ள வறுமைக் கோட்டிற்குக் கீழ் உள்ள பொதுமக்களுக்கு உயிர்காக்கும் அறுவை சிகிச்சைகள் மேற்கொள்ளும் பொருட்டு ரூபாய் 25,000/- தமிழ்நாடு மாநில நோயாளர் நிதியுதவி அமைப்பிலிருந்து மருத்துவ உதவித் தொகையாக வழங்கப்பட்டு வருகிறது.

01-04-2007 முதல் 31-03-2008 வரை வழங்கப்பட்ட மருத்துவ நிதியுதவி

65. 1-4-2007-லிருந்து 31-3-2008 வரை தமிழ்நாடு மாநில நோயாளர் நிதியுதவி அமைப்பிலிருந்து 1701 நபர்களுக்கு - 1584 இருதய அறுவை சிகிச்சைகள், 75 சிறுநீரக மாற்று அறுவை சிகிச்சைகள், 22 புற்றுநோய் அறுவை சிகிச்சைகள், 4 முதுகு தண்டு வடம் அறுவை சிகிச்சைகள், 10 மூளை மற்றும் நரம்பு மண்டல அறுவை சிகிச்சைகள், 3 சிறுநீர் உபாதை நோய்களுக்கான அறுவை சிகிச்சைகள், 3 இரத்த புற்று நோய்க்கான சிகிச்சைகள் - மேற்கொள்ள ரூ.4,24,65,000/- ஒப்பளிப்பு செய்யப்பட்டது.

01-04-2007 முதல் 31-03-2008 வரை வழங்கப்பட்ட கல்வி நிதியுதவி

66. 01-04-2007 முதல் 31-03-2008 வரை பொறியியல், மருத்துவம், கால்நடை மருத்துவம் மற்றும் செவிலியர் கல்வி பயிலும் 141 ஏழை எளிய மாணவ, மாணவியர்களுக்கு (117 பொறியியல் மற்றும் 24 மருத்துவம், கால்நடை மருத்துவம் மற்றும் செவிலியர் கல்வி பயிலும் மாணவ, மாணவியர்கள்) ரூ.35,25,000/- முதலமைச்சரின் பொது நிவாரண நிதியிலிருந்து கல்வி உதவித் தொகை வழங்கி ஆணைகள் வெளியிடப்பட்டுள்ளன.

இணையம் மூலமாக வழி கோரிக்கை (Online) பதிவு முறைமை

67. முதலமைச்சரின் தனிப்பிரிவிலிருந்து தலைமைச் செயலகத்தின் அனைத்து துறைகள், துறைத் தலைமை அலுவலகங்கள், மாவட்ட ஆட்சியர் அலுவலகங்கள் மற்றும் பிற அலுவலகங்களுக்கு கணினியில் பதிவு செய்யப்பட்டு அனுப்பப்படும் மனுக்கள் மீதான பதிலறிக்கைகள் கடந்த 2006ஆம் ஆண்டு நவம்பர் மாதத்திற்கு முன்னர் தட்டச்சு செய்யப்பட்ட அறிக்கைகளாக பெறப்பட்டு அவை கணினியில் பதிவு செய்யப்பட்டு வந்துள்ளன. இதனால் காலதாமதம் ஏற்பட்டு வந்தது. கடந்த 2006ஆம் ஆண்டு நவம்பர் மாதம் முதல் தலைமைச் செயலகத்தின் அனைத்து துறைகள், துறைத் தலைமை அலுவலகங்கள் மற்றும் மாவட்ட ஆட்சியர் அலுவலகங்கள் ஆகியவற்றிற்கிடையே ஒருங்கிணைந்த தகவல் தொடர்பு நடைமுறைப்படுத்தப்பட்டு, இணைய தள வசதி அடிப்படையில் முதலமைச்சரின் தனிப்பிரிவு மனுக்களுக்கான பதில்கள் Online மூலம் அவரவர் அலுவலகத்திலிருந்தே தற்போது அனுப்பப்பட்டு, அவை முதலமைச்சரின் தனிப்பிரிவில் ஆய்வு செய்யப்பட்டு கணினியில் பதிவு செய்யப்பட்டு வருகின்றன. இத்தகைய புதிய வசதி நடைமுறைப்படுத்தப்பட்டதன் விளைவாக மனுக்களுக்கான அறிக்கைகள் அனைத்தும் இணையதளம் வழி வரப்பெற்றுள்ளன.

புதிய முயற்சிகள்

கணினிகள் மற்றும் அது தொடர்புடைய உபகரணங்களின் நிலையினை மேம்படுத்துதல்

68. முதலமைச்சரின் தனிப்பிரிவில் தற்போது பயன்பாட்டில் இருந்துவரும் ஐந்து வருடங்களுக்கு மேற்பட்ட சர்வர்கள் (Servers), கணினிகள், அச்சு இயந்திரங்கள், அலகிடும் கருவிகள் (Scanners), தடங்கலின்றி மின் அளிப்பு செய்யும் இயந்திரம் (UPS) மற்றும் பிற மென் பொருட்கள் ஆகியவற்றிற்கு பதிலாக நவீன தொழில் நுட்பத்துடன்கூடிய புதிய கணினிகள் மற்றும் மென்பொருள் உபகரணங்கள் ரூ. 23,00,000/- செலவில் புதியதாக நிறுவப்படும்.

முதலமைச்சரின் தனிப்பிரிவில் தொடு மின்திரை (KIOSK) அமைத்தல்

69. முதலமைச்சரின் தனிப்பிரிவிற்கு வருகைதரும் பயனாளிகள் தங்களின் மனுக்கள்மீது எடுக்கப்பட்ட நடவடிக்கையின் விவரத்தினை உடனடியாக அறிந்து கொள்வதற்கு முதலமைச்சரின் தனிப்பிரிவில் ஒரு தொடு மின்திரை சுமார் ரூ.1,50,000/- செலவில் அமைக்கப்படும்.

உயிர்காக்கும் அறுவைசிகிச்சை உதவிகள் கண்காணிப்பு முறைமை

70. இருதயம், சிறுநீரகம், புற்றுநோய் மற்றும் சில கொடிய நோய்களுக்காக மேற்கொள்ளப்படும் உயிர்காக்கும் அறுவை சிகிச்சைக்காக ரூ.25,000/- வரை மாநில நோயாளர் நிதியுதவி அமைப்பிலிருந்து வழங்கப்பட்டு வருகின்றன. உயிர்காக்கும் அறுவை சிகிச்சைகளை மேற்கொள்ள நிதியுதவி கோரி பெறப்படும் மனுக்கள் மீது எடுக்கப்படும் அனைத்து நடவடிக்கைகள் தொடர்பான விவரங்களை அறிவதற்கு உயிர்காக்கும் அறுவைசிகிச்சை உதவிகள் கண்காணிப்பு முறைமையை (Life Saving Surgeries' Assistance Monitoring System) தேசிய தகவல் மையத்தின் (NIC) உதவியுடன் உருவாக்க நடவடிக்கைகள் மேற்கொள்ளப்பட்டு வருகிறது. இம்முறைமையில் மனுதாரரின் விண்ணப்ப நிலவரம், வெளியிடப்பட்ட அரசாணைகள், சிகிச்சை விவரங்கள், அளிக்கப்பட்ட தொகை வருட வாரியாக, நோய் வாரியாக, மாவட்ட வாரியாக, மருத்துவமனை வாரியாக வழங்கப்பட்ட நிதியுதவி ஆகியவை அவ்வப்போது அறிந்துகொள்ள இயலும்.

முதலமைச்சரின் தனிப்பிரிவின்கொண்ட இணையதளம் அமைத்தல்

71. முதலமைச்சரின் தனிப்பிரிவின் செயல்பாடுகளை பரவலாக்கும் முயற்சியின் ஒரு பகுதியாக தனியொரு இணையதளத்தினை (Website) அமைக்க தேசிய தகவல் மையத்தின் (National Informatics Centre) உதவியுடன் நடவடிக்கைகள் மேற்கொள்ளப்பட்டு வருகிறது. இந்த இணையதளம் அரசின் அனைத்து நலத்திட்ட உதவிகள் குறித்த விவரங்களையும், அவற்றைப் பெறுவதற்குரிய விண்ணப்ப படிவங்களையும் கொண்டிருக்கும். பொதுமக்கள் தாங்கள் முதலமைச்சரின் தனிப்பிரிவில் கொடுத்துள்ள மனுக்களின் தற்போதைய நிலவரம் குறித்து அறிந்துகொள்வதற்கும், மேலும், இணையதளத்தின் மூலமாக தங்களது மனுக்களை பதிவுசெய்துகொள்வதற்கும் வழிவகை செய்யப்பட்டிருக்கும்.

பகுதி II – புதிய திட்டங்கள்

- ரூபாய் 15 இலட்சம் ரூபாய் செலவில் நான்கு அரசு விருந்தினர் இல்லங்களையும் தலைமைச் செயலகத்துடன் மென்பொருள் மூலம் இணைத்தல்.
- ரூபாய் 4 இலட்சம் செலவில் புதுதில்லியில் இருக்கும் கூடுதல் விருந்தினர் இல்லத்தின் வணிகப் பகுதியினைக் கணினி மயமாக்குதல் மற்றும் அலுவலக கணினிகளை மாற்றுதல்.
- புதுதில்லியில் இருக்கும் தமிழ்நாடு இல்லத்திற்கு வருகை தரும் உயர்பெருமக்களின் பாதுகாப்புப் பணிக்காக ரூ.13.40 இலட்சம் செலவில் இரு மகேந்திரா பொலிவோ ஈப்புகள் வாங்குதல்.
- உதகமண்டலத்திலுள்ள “தமிழகம்” விருந்தினர் இல்லத்தின் முதன்மைக் கட்டிடத்திற்கு அருகில் ரூ.3.20 இலட்சம் செலவில் மூடுமுகப்பு அமைத்தல்.

- உதகமண்டலத்திலுள்ள “தமிழகம்” விருந்தினர் இல்லத்தில் ரூ.3.70 இலட்சத்தில் முதன்மைக் கட்டிடத்தில் உள்ள சில அறைகளின் குளியலறை மற்றும் கழிவறைகளைப் புதுப்பித்தல்.
- உதகமண்டலத்திலுள்ள “தமிழகம்” விருந்தினர் இல்லத்தின் முதன்மைக் கட்டிடத்தில் முதன்மை மற்றும் துணை மின்கட்டுப்பாட்டுப் பெட்டகத்தை ரூ. 12 இலட்ச செலவில் விரிவுபடுத்துதல் மற்றும் இவற்றின் மின் இணைப்புகளுக்குரிய புதைவிடக் கம்பிகளை விரிவுபடுத்தி சீர் செய்தல்.
- உதகமண்டலத்திலுள்ள “தமிழகம்” விருந்தினர் இல்லத்திலுள்ள தொலைபேசி இணைப்புகளை ரூ.1.70 இலட்சம் செலவில் மறு சீரமைத்தல்.
- சென்னையிலுள்ள சேப்பாக்கம் அரசு விருந்தினர் இல்லத்திற்கு வரும் உயர்பெருமக்களின் பயன்பாட்டிற்காக ரூ.39 இலட்சம் செலவில் இரண்டு ஹோண்டா சிட்டி மற்றும் இரண்டு டயோட்டா இன்னோவா சீருந்துகள் வாங்குதல்.
- சென்னையிலுள்ள சேப்பாக்கம் அரசு விருந்தினர் இல்லத்திற்கு 10 எண்ணிக்கையிலான 1.5 டன் இருகூறு குளிர் சாதன இயந்திரங்கள் ரூ.3 இலட்சம் செலவில் வாங்குதல்.
- சென்னை தலைமைச் செயலகத்தின் தலைமைச் செயலரின் கூட்ட அரங்கத்தை ரூ. 7 இலட்சம் செலவில் மேம்படுத்துதல்.

நிதி ஒதுக்கீட்டின் விவரங்கள்

மானியக் கோரிக்கை எண். 38-ன் கீழ் நிதி ஒதுக்கீடு செய்யப்பட்டுள்ள விவரங்கள் இணைப்பில் கொடுக்கப்பட்டுள்ளன.

மு.கருணாநிதி
முதலமைச்சர்

இணைப்பு

கோரிக்கை எண். 38-ன் கீழ் 2008-2009 ஆம் ஆண்டின்

நிதி ஒதுக்கீட்டின் விவரங்கள்

கணக்குத் தலைப்புகள்	(ரூபாய் ஆயிரத்தில்)			
	2006-07	2007-08	2007-08	2008-09
	கணக்குகள்	வரவு செலவுத் திட்ட மதிப்பீடு	திருத்த மதிப்பீடு	வரவு செலவுத் திட்ட மதிப்பீடு
2014 நீதி நிருவாகம்	75	5,00	5,00	5,00
2015 தேர்தல்கள்	75,82,96	38,83,96	53,15,12	43,33,67
2052 தலைமைச் செயலக பொதுவான பணிகள்	16,71,47	21,46,79	25,86,81	22,99,98
2059 பொதுப் பணிகள்	3,76,47	3,56,41	4,56,41	3,84,54
2070 ஏனைய நிருவாகப் பணிகள்	13,57,95	18,52,49	18,66,82	18,87,82
2075 பல்வகைப் பொதுவான பணிகள்	4,43,16	2,95,84	4,30,90	3,16,18
2216 வீட்டு வசதி	4	3,00	25,19	17,77
2235 சமூகப் பாதுகாப்பும் நலனும்	44,81,41	48,81,74	52,54,83	56,02,90
2251 தலைமைச் செயலகம் சமூகப் பணிகள்	42,29	23,03	84,19	57,69
4216 வீட்டுவசதி குறித்த மூலதனச் செலவு	2,00,00	5,00,00	5,42,00	5,00,00